


प्रसार भारती
(भारत का लोक सेवा प्रसारक)
प्रादेशिक समाचार एकांश
आकाशवाणी, पटना

प्रसारण:- प्रातः 08.30 बजे से।


अवधि:- 10 मिनट

01. गंगा समेत आठ प्रमुख नदियों में उफान से प्रदेश के अठारह जिलों में बाढ़ का कहर जारी। अब तक तीन सौ चार लोगों की मौत।
02. प्रधानमंत्री नरेन्द्र मोदी शीघ्र ही राज्य के बाढ़ प्रभावित क्षेत्रों का करेंगे हवाई सर्वेक्षण।
03. सार्वजनिक क्षेत्र के बैंक कर्मचारियों की हड़ताल आज, बैंकों का कामकाज और एटीएम सेवा भी प्रभावित होने की संभावना।
04. और, प्रदेश के डिग्री कॉलेजों में शिक्षकों की नियुक्ति के लिए चयन समिति का होगा गठन।




प्रदेश में गंगा समेत आठ प्रमुख नदियों में उफान से अठारह जिलों में जारी बाढ़ के कहर में अबतक तीन सौ चार लोगों की मौत हो चुकी है। युद्धस्तर पर जारी राहत और बचाव कार्य में सात लाख पैंतीस हजार लोगों को सुरक्षित स्थानों पर पहुंचा दिया गया है। राज्य आपदा प्रबंधन विभाग के आधिकारिक सूत्रों ने बताया कि गंगा समेत राज्य की आठ प्रमुख नदियां कोसी, गंडक, बूढ़ी गंडक, बागमती, पुनपुन, घाघरा और अधवारा समूह का जलस्तर खतरे के निशान से ऊपर रहने के कारण अभी भी अठारह जिलों बाढ़ की चपेट में है। इधर, मुजफ्फरपुर, गोपालगंज और शिवहर के कुछ इलाकों में बाढ़ की स्थिति फिर से गंभीर हो गयी है। मुजफ्फरपुर शहरी क्षेत्र के निचले इलाकों में पानी प्रवेश कर गया है। वहीं मीनापुर के पास सड़क पर बाढ़ का पानी चढ़ जाने से शिवहर-मुजफ्फरपुर सड़क मार्ग पर आवागमन ठप हो गया है। पूर्वी चंपारण जिले में बाढ़ गंडक में पानी बढ़ने से राजेपुर थाना अंतर्गत चकीभूरकुरवां बांध पर दबाव बढ़ता जा रहा है। इधर, समस्तीपुर के पासवान चौक स्थित बूढ़ी गंडक नदी पर बने स्लुइस गेट से रिसाव के कारण धरमपुर के अलीनगर मुहल्ला में बाढ़ का पानी प्रवेश कर गया है। मुंगेर और खगड़िया जिले में गंगा नदी के जलस्तर में वृद्धि के कारण बाढ़ का खतरा उत्पन्न हो गया है। बाढ़ प्रभावित लोगों के लिए एक हजार तीन सौ छियालीस राहत शिविर चलाए जा रहे हैं, जिसमें तीन लाख सत्ताई हजार एक सौ छप्पन लोगों ने शरण ली है। राहत शिविर में नहीं रहे रहे बाढ़ प्रभावितों के लिए दो हजार दो सौ उन्नीस सामुदायिक रसोईघर चलाए जा रहे हैं। प्रभावित क्षेत्रों में आवश्यक दवाएं, ब्लीचिंग पाउडर एवं सर्पदंश से संबंधित दवाएं पर्याप्त मात्रा में उपलब्ध करा दी गई हैं। वहीं प्रभावित पशुओं के टीकाकरण और चारे की भी व्यवस्था की जा रही है। प्रभावित जिलों में राहत और बचाव कार्य को युद्धस्तर पर जारी रखने के लिए जहां एक हजार


एक सौ बावन जवान और एक सौ अठारह नौकाओं के साथ एनडीआरएफ की अठाईस टीम, चार सौ छियासठ जवान और बानवे नौकाओं के साथ एसडीआरएफ की सोलह टीम लगी हुई है वहीं छह सौ तीस जवान और सात नौकाओं के साथ सेना की सात कंपनियां मुस्तैदी के साथ लगातार काम कर रही है। केंद्रीय जल आयोग ने बताया कि अभी भी गंगा समेत राज्य की आठ नदियों का जलस्तर खतरे के निशान से ऊपर है। वहीं छह प्रमुख नदियों गंगा, सोन, घाघरा, गंडक, बूढ़ी गंडक और कोसी के जलस्तर का बढ़ना अभी भी जारी है। आयोग का कहना है कि जहां बूढ़ी गंडक के जलस्तर में पहले के मुकाबले वृद्धि देखी गई वहीं अन्य नदियों के जलस्तर में धीरे-धीरे कमी आ रही है। केन्द्रीय बाढ़ नियंत्रण कक्ष के सूत्रों ने बताया कि क्षतिग्रस्त तटबंधों पर सिंचाई विभाग के अभियंता मरम्मत कार्य के बाद लगातार चौकसी बरत रहे हैं। राज्य के सभी बाढ़ सुरक्षात्मक तटबंध पूरी तरह से सुरक्षित हैं। वहीं, मौसम विभाग ने अगले चौबीस घंटे के पूर्वानुमान में बताया कि प्रदेश के सभी नदियों के जलग्रहण क्षेत्र में हल्की वर्षा होने की संभावना है।



प्रधानमंत्री नरेन्द्र मोदी शीघ्र ही राज्य के बाढ़ प्रभावित क्षेत्रों का हवाई सर्वेक्षण करेंगे। कल नई दिल्ली में भाजपा शासित राज्यों के मुख्यमंत्रियों और उपमुख्यमंत्रियों की बैठक में प्रदेश के उपमुख्यमंत्री सुशील कुमार मोदी के आग्रह पर प्रधानमंत्री ने यह आश्वासन दिया। प्रधानमंत्री ने इस दौरान भाजपा शासित राज्यों से बिहार की बाढ़ में हरसंभव मदद करने की अपील की। इस बैठक में प्रधानमंत्री ने विकास, सुशासन और गरीब कल्याण के मंत्र को साकार करने वाली सरकार की योजनाओं को राज्यों में लागू करने के साथ राज्य सरकार की अन्य पहल की भी समीक्षा की।




मुख्यमंत्री नीतीश कुमार ने कहा है कि बाढ़ पीड़ितों को हरसंभव मदद की जा रही है। बाढ़ से फसल नुकसान की भरपाई के लिए सरकार सहयोग देगी। पटना बाढ़ राहत कार्य की समीक्षा बैठक के बाद उन्होंने कहा कि बाढ़ पीड़ितों को सरकार की ओर से महीने भर का राशन समेत अन्य आवश्यक सामग्री दी जायेगी। इसके अलावा क्षतिग्रस्त मकान बनाने में सरकार सहयोग देगी।




रेलवे ने उत्तर पूर्व सीमांत रेल मंडल और समस्तीपुर मंडल के बाढ़ प्रभावित क्षेत्रों में रेल पटरी को हुए व्यापक नुकसान के मद्देनजर लगभग बयालीस यात्री ट्रेनों को सत्ताईस अगस्त तक निरस्त कर दिया है। इन ट्रेनों में कामाख्या एक्सप्रेस, डिब्रुगढ़-नई दिल्ली राजधानी एक्सप्रेस, गुवाहाटी जम्मूतवी एक्सप्रेस समेत कई महत्त्वपूर्ण ट्रेन शामिल हैं। पूर्व मध्य रेलवे के मुख्य जनसंपर्क अधिकारी राजेश कुमार ने ये जानकारी


दी। उन्होंने बताया कि मुजफ्फपुर-रक्सौल और समस्तीपुर दरभंगा रुट पर ट्रेकों की हालत में थोड़ा सुधार के बाद ट्रेन का परिचालन आंशिक रूप से बहाल भी किया गया है।




प्रधानमंत्री नरेन्द्र मोदी सताईस अगस्त को आकाशवाणी से मन की बात कार्यक्रम में देशवासियों से अपने विचार साझा करेंगे। यह इस कार्यक्रम की पैंतीसवीं कड़ी होगी। श्री मोदी ने ट्वीट में लोगों से नरेन्द्र मोदी ऐप पर अपने विचार और सुझाव साझा करने को कहा है। लोग, माई गाँव ओपन फोरम पर भी अपने विचार रख सकते हैं। टोल फ्री नम्बर एक आठ शून्य शून्य-एक-एक-सात-आठ-शून्य-शून्य पर हिंदी या अंग्रेजी में लोग अपने संदेश रिकॉर्ड करा सकते हैं।




देश भर के सार्वजनिक क्षेत्र के बैंकों के कर्मचारी आज हड़ताल पर रहेंगे। बैंकों के पुनर्गठन के सरकार के प्रस्ताव के विरुद्ध बैंकों के कर्मचारियों ने हड़ताल पर जाने का फैसला किया है। कर्मचारियों को अन्य मांगों में बड़े घरानों के पास बकाए ऋण की माफी नहीं करने, जान बूझकर कर्ज नहीं चुकाने वालों के खिलाफ आपराधिक मामला चलाने और बकाए कर्ज को वसूलने के लिए संसदीय समिति की सिफारिशें लागू करना शामिल हैं। इस हड़ताल के कारण राज्य की छह हजार आठ सौ चौवालीस शाखाओं में कामकाज के साथ एटीएम सेवा भी बाधित होने की संभावना है।




मुख्यमंत्री नीतीश कुमार ने कहा है कि राज्य में सृजन घोटाले जैसा फर्जीवाड़ा आगे नहीं हो इसके लिए देश के स्तर पर एक सिस्टम विकसित होना चाहिए जिससे इस तरह के फर्जीवाड़े को रोका जा सके। पटना में पत्रकारों को संबोधित करते हुए श्री कुमार ने कहा कि भागलपुर में हुए सृजन घोटाले में संलिप्त किसी भी दोषी को बख्शा नहीं जायेगा। वहीं इस मामले में फरार चल रही संस्था की सचिव रजनी प्रिया और उसके पति अमित कुमार की गिरफ्तारी के लिए राज्य सरकार ने गृह मंत्रालय से लूक आउट नोटिस जारी करने का आग्रह किया है। पटना में राज्य के पुलिस महानिदेशक पी के ठाकुर ने बताया कि इन दोनों की गिरफ्तारी के लिए सभी हवाई अड्डों के निदेशकों को सूचना दी गयी है।




प्रदेश के डिग्री कॉलेजों में शिक्षकों की नियुक्ति के लिए चयन समिति का गठन होगा। समिति पैनल के जरिए शिक्षकों की बहाली की सिफारिश करेगी। राज्य मंत्रिमंडल की बैठक में यह फैसला लिया गया। यह समिति अप्रैल दो हजार सत्रह के पूर्व डिग्री कॉलेजों में हुई शिक्षकों की नियुक्ति की भी समीक्षा करेगी। बैठक में बिहार राज्य विश्वविद्यालय संशोधन विधेयक सहित आठ प्रस्तावों को मंजूरी दी गयी है।



केन्द्र सरकार ने देश भर के एक सौ सैंतालीस कमजोर पुलों की मरम्मत के लिए अक्टूबर में निजी क्षेत्र से निविदाएं आमंत्रित करने की योजना बनाई है। सड़क मंत्रालय के एक वरिष्ठ अधिकारी ने बताया कि इनका व्यय प्रस्ताव तैयार किया जा रहा है और इनकी अनुमानित लागत को सितम्बर के अंत तक अनुमोदित कर दिया जाएगा। सड़क परिवहन और राष्ट्रीय राजमार्ग मंत्री नितिन गडकरी ने इस महीने की शुरुआत में संसद में बताया था कि सौ से अधिक पुल ढहने की कगार पर हैं।




आगामी तीन से पांच सितम्बर तक बक्सर में बासठवीं राज्य कुश्ती चैम्पियनशिप का आयोजन किया जायेगा। इस चैम्पियनशिप में चयनित पहलवान इंदौर में पन्द्रह नवम्बर से होने वाली राष्ट्रीय कुश्ती प्रतियोगिता में भाग लेंगे। भागलपुर के कहलगांव में पच्चीस अगस्त से शुरू होने वाली प्रथम राष्ट्रीय कराटे चैम्पियनशिप के लिए बिहार टीम की घोषणा कर दी गयी है।



अब पटना से प्रकाशित प्रमुख समाचार पत्रों की सुर्खियां ...

आज के सभी समाचार पत्रों ने अलग-अलग खबरों को प्रमुखता से प्रकाशित किया है। हिन्दुस्तान ने सृजन घोटाले की खबर को मुख्यमंत्री के हवाले से लिखा है—दोषी को पाताल से भी खोज निकाला जायेगा। फर्जीवाड़ा न हो, इसके लिए एक सिस्टम बनाना जरूरी। एक अन्य खबर पर अखबार लिखता है—तीन तलाक जायज या नहीं, आज आयेगा सुप्रीम फैसला। दैनिक जागरण ने लिखा है—सरकारी बैंकों में हड़ताल आज, डाकघरों में कल। दैनिक भास्कर की सुर्खी है—सृजन घोटाले में नाजिर की मौत की मजिस्ट्रेट जांच के आदेश, डीजीपी ने कहा दो हजार तीन से ही शुरू हो गया था सृजन घोटाला। प्रभात खबर ने बेनामी संपत्ति मामले में लालू परिवार से जुड़ी फर्जी कंपनियों पर आयकर की छपा से जुड़ी खबर को प्रमुखता से स्थान दिया है।



और अब अंत में मुख्य समाचार.....

01. गंगा समेत आठ प्रमुख नदियों में उफान से प्रदेश के अठारह जिलों में बाढ़ का कहर जारी। अब तक तीन सौ चार लोगों की मौत।
02. प्रधानमंत्री नरेन्द्र मोदी शीघ्र ही राज्य के बाढ़ प्रभावित क्षेत्रों का करेंगे हवाई सर्वेक्षण।
03. सार्वजनिक क्षेत्र के बैंक कर्मचारियों की हड़ताल आज, बैंकों का कामकाज और एटीएम सेवा भी प्रभावित होने की संभावना।
04. और, प्रदेश के डिग्री कॉलेजों में शिक्षकों की नियुक्ति के लिए चयन समिति का होगा गठन।

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।

